



23. mars 2010

## Frágreiðing til stýrisfund nr. 1/2010

Dagur og klokktíð: Týsdagin 16. mars kl. 8:45 – 18:00 og 17. mars 2010 kl. 9:00 – 14:00

Fundarstað: Norðuratlants bryggjan, Keypmannahavn

Til staðar: Herálvur Joensen, stýrisformaður, Jan Mortensen, næstformaður, Tove Bull, Juanna Joensen, Winny í Pætursastovu, Robert (Jim) Brown, Johann Jansson Petersen, stýrslimir, Jóan Pauli Joensen, rektari og Rúna Hjelm, fyrisitingarstjóri. Hugin Skaalum, figgjarleiðari var til staðar undir viðgerðini av málunum 5, 6 og 7. Juanna Joensen var ikki til staðar undir viðgerðini av málunum 8 og 9 og partvís máli 4.

### Dagsskrá:

- Góðkenning av 7/2009 stýrisfundi 5. november 2009.**  
Fundarfrágreiðing 7/2009 varð góðkend.
- Góðkenning av dagsskrá.**  
Góðkend við broytingum. Málini 1- 7 og 10 – 17 vórðu viðgjørð 16. mars, meðan mál 8, 9 og partvís 4 vórðu viðgjørð 17. mars.
- Kunning um strategitilgongdina á Setursskrivstovuni.** (J.nr. (3) 10-00-20070013).  
Rúna Hjelm kunnaði um strategitilgongdina á Setursskrivstovuni (SSS). Virkseimið á SSS fevnir víðar frá reingerð, húsavaraðatænastur, figgjarøkið, journal, KT, próvbók, samskipanarvirkseimi, fyrireiking av stýrivirkseimi, eksternar próvtøkur, almenn skeið, starvsfólkamál, onnur fyrisiting, grunnar, hús, Fróðskapur v.m.  
Strategitilgongdin á SSS hevur millum annað umfatað undirvísing um strategi, misjón og visjón, hugarok, Swot-greining, fyrireiking og gjøgnumføring av samstarvsfundi við dekanarnar, smíðing av felags endaligari niðurstøðu. Dentur hevur verið lagdur á at fáa øll starvsfólkini við í tilgongdina, og hetta hevur eydnast væl. Sjálv tilgongdin hevur verið samansjóðandi fyri Setursfyrisingina.  
Endalig niðurstøða av arbeiðinum við strategiini á SSS og hinum deildunum á Setrinum er at finna á heimasíðuni hjá Setrinum, leinkja:  
<http://www.setur.fo/fo/setrid/kunning/bygnadarbroytingar/>

Poststaður	Bústaður	Heimasíða	T-postur	Telefon	Faks
Postúrúm 272 FO 110 Tórshavn	J. C. Svabos gøta 14 FO 100 Tórshavn	<a href="http://www.setur.fo">www.setur.fo</a>	<a href="mailto:setur@setur.fo">setur@setur.fo</a>	35 25 00	35 25 01

4. **Bygnaðar- og strategitilgongd.** (J.nr. (3) 10-00-20070013).

Allar strategiirnar og tilmælið frá bygnaðarbólkinum vórðu gjøgnumgingin. Stýrið heldur, at deildirnar á Fróðskaparsetrinum hava gjørt eitt megnararbeiði og hava sett sær greið og bjørt mál. Tó ásannar stýrið, at nøkur av málunum neyvan kunnu gangast á mæti undir verandi fíggjarkarmum. Stýrið er sera væl nøkt við, at flestu skjøluni eisini nevna móguleikar fyri tvørgangandi samstarvi millum deildirnar.

Semja var um, at tað burtur úr verandi uppskotum er neyðugt at fáa eitt felags yvirskipað strategiskjal fyri Setrið. Ein trupulleiki við at fáa eitt felags skjal burtur úr tí, sum higartil er gjørt, er, at málini í strategiskjølunum eru so ymisk, og at skjøluni ikki eru skrivað eftir einum felags leisti. Ein afturvendandi trupulleiki er tó manglandi granskingarførleiki hjá lærarunum á Læraraskúlanum og Sjúkrarøktarfrøðiskúlanum, umframt manglandi gransking á somu megindeildum. Tosað varð eisini um, hvørji ynski stýrið hevur til eina yvirskipaða strategi fyri Setrið, m.a. um Setrið skal bjóða aðrar útbúgvingar út enn tær, ið Setrið hevur í dag, t.d. búskap og seafood management, og hvørt tað skal granskast meiri í fiskivinnusurningum.

Avgjørt varð, at leiðslan á Setrinum skal seta seg í samband við ein skikkaðan persón, sum fær til uppgávu at fáa fram høvuðsinnihaldið í verandi strategiuppskotum og evnar hetta til *eitt* uppskot um eina samhangandi strategi fyri undirvísing og gransking á Fróðskaparsetrinum. Stýrið skal síðani arbeiða víðari við einari yvirskipaðari visjón og strategi, sum byggir á hetta arbeiðið.

Á fundinum vóru ymisk uppskot til visjón umrødd. Millum annað varð skotið upp, at Setrið:

- ✓ skal vera við til at nøkta tørvin av útbúnum fólki í føroyska samfelagnum,
- ✓ skal vera við til at nøkta tørvin á gransking í føroyskum viðurskiftum,
- ✓ skal menn tvørfakliga gransking og undirvísing,
- ✓ skal menna nærri samstarv við sektorgranskingina.

Í sambandi við hetta mál varð eisini ein ætlan fyri arbeiðið við visuella samleika á Setrinum lögð fram fyri stýrið. Semja var um, at arbeiðið við at mynda ein visuella samleika skal byrjast, og at tað er sera umráðandi, at allar megindeildirnar verða við í hesi tilgongd.

Bygnaðarligu móguleikarnir á Setrinum vórðu viðgjørdir grundað á strategiskjøluni og tilmælini frá bygnaðarbólkinum.

Stýrið var samt um, at tað í tilmælunum um framtíðar bygnað eru fleiri skilagóð og mennandi uppskot. Takandi í egnan barm ásannaði stýrið, at arbeiðssetningurin um bygnaðarligu móguleikarnar kundi verið greiðari orðaður og givið meira beinleiðis til kennar, at stýrið vil hava færri megindeildir og ein einfaldan bygnað, sum sampakkar við ta sannroynd, at Fróðskaparsetrið er eitt ógvuliga lítið universitet við avmarkaðum tilfeingi, starvsfólkaliði og næmingatali.

Tá ið tað er sagt, so er stýrið ikki nøkt við tilmæli nr. viii, sum er soljóðandi:

“Møgulig uppskot um nýggjan bygnað, har lagt verður upp til samanlegging av megindeildum fyri at fáa betri synergi, verður ikki mett at geva nakrar fyrimun í lötuni, m.a. tí at megindeildirnar ikki húsast saman. Betri er at fyrireika samstarv millum megindeildirnar fyrst við at samskipa útbúgvingarnar og framleiða skeið fyri hvørja aðra – og saman. Henda tilgongd kann skapa grundarlag fyri seinni væleydnaðari samanlegging”.

Stýrið tekur fult undir við øllum átøkum, ið eggja til tvørgangandi samstarv millum ymisku eindirnar á Fróðskaparsetrinum, men stýrið heldur ikki, at hólvisviðurskiftini skulu brúkast

sum undanfærsla fyri at áseta ein bygnað, sum í sær sjálvum er fremjandi fyri samstarv og effektiva nýtslu av tilfeinginum.

Semja var um, at tað ikki er ein gongd leið, at stýrið skal bíða við at broyta bygnað, til megindeildirnar eru komnar longri á samstarvsøkinum, soleiðis sum bygnaðarbólkurin annars mælir til.

Stýrið ynskir at lýsa ymiskar móguleikar fyri bygnaðarligum broytingum, grundaðar á tilmælið frá bygnaðarbólkinum. Rektarin fær til uppgávu at lýsa hesar móguleikar og seta fram fleiri uppskot um nýggjan bygnað, við fyrimumum og vansom. Uppskotið skal verða klárt til 30. apríl 2010. Á komandi stýrisfundi í mai skal stýrið viðgera nýggjan bygnað og yvirskipaða strategi fyri Setrið.

5. **Fíggjarstatus 2009.** (J.nr. (3) 10-12-20070011).  
Hugin Skaalum legði fram eina frágreiðing um fíggjarstatus fyri 2009 fyri Fróðskaparsetrið. Undir viðgerðini varð víst á, at um stýrið skal liva upp til sína ábyrgd sambært § 11 í lógini fyri Fróðskaparsetrið, er tað sera umráðandi at miðsavna fíggjarøkið. Frágreiðingin varð annars tikin til eftirtektar.
6. **Uppskot til fíggjarætlan fyri 2010.** (J.nr. (3) 10-12-20070015).  
Niðurstøðan av viðgerðini av fíggjarætlanini fyri 2010 var, at útreiðslur til leysalærararnar skulu skerjast, og at ein buffari til felagsútreiðslur og -iløgur, so sum PR-tiltøk og útreiðslur til KT-økið, skal leggjast á SSS. Harumframt skal peningur setast av til menning av próvbókini/hagtalsgrunni og til arbeiðið við at forma ein visuella sameika á Setrinum. Leiðslan skal gera eitt uppskot um fíggjarætlan fyri 2010 til stýrið áðrenn 15. apríl 2010.
7. **Fyrireiking til fíggjarætlan fyri 2011.** (J.nr. (3) 10-11.01-20070009).  
Fyrisitingarstjórin á Setrinum skal kanna, nær freistin at lata inn uppskot til fíggjarætlan fyri 2011 er. Um innlatingarfreistin loyvir tí, skal hetta mál flytast til stýrisfundin í mai.
8. **Fyriskipanir fyri rektara- og fyrisitingarstjórastørvunum.** (J.nr. (3) 10-20-20070008).  
Fyriskipaninar fyri rektara- og fyrisitingarstjórastørvunum vórðu samtyktar við minni málsligum broytingum.
9. **Reglugerð fyri stýrið á Fróðskaparsetrinum og fyri stýrisarbeiðnum.** (J.nr. (3) 10-00-20070009).  
Reglugerðin varð samtykt við minni broytingum.
10. **Møgulig stovnan av einum depli fyri útnorður søgusamstarvi.** (J.nr. (3) 10-03-20070033).  
Jóan Pauli Joensen kunnaði um bakgrundina fyri hesum málinum. Hann greiddi frá, at hann hevur nýliga sett seg í samband við rektararnar á Háskúlanum á Akureyri, Háskúla Íslands og Grønlands Universitet. Tað er tó onki svar komið enn. Hetta kann tó fyríbils síggjast sum ein verkætlan. Semja var um, at slíkir deplar mugu passa inn í heildarbygnaðin fyri Fróðskaparsetrið. Stýrið tók kunningina til eftirtektar.

### **Kunning:**

11. **Kunning um fundir í Mentamálaráðnum.** (J.nr. (3) 10-03-20070023).  
Rúna Hjelm kunnaði um tveir fundir, sum MMR og Fróðskaparsetrið hava haft. Annar fundurin var í sambandi við samanleggingina av ES-útbúgvingarsamstarvinum, Altjóða skrivstovuni og LFÚ við Fróðskaparsetrið (J.nr. (3) 10-00-20070017), og hin fundurin var um:

- 1) Fjarlestur og lestrarstuðulskipanir (J.nr. (3) 10-40-20070032).
- 2) Útbúgvingarskrá og ráðstevna
- 3) Seafood management
- 4) Pedagoghjálparaútbúgving

Kunningin varð tikin til eftirtektar.

12. **Kunning um arbeiðið í PR-bólkinum fyri útbúgvingar á Fróðskaparsetrinum.** (J.nr. (3) 10-01-20070030).

Rúna Hjelm greiddi frá um seinastu tiltøkini hjá PR-bólkinum fyri útbúgvingarnar á Setrinum. Millum annað hevur PR-bólkurin sett í verk hesi kunningartilteki:

- ✓ Ein faldari yvir allar útbúgvingarnar á Setrinum
- ✓ Kunningaráttak um útbúgvingarnar á Setrinum á flestu miðnámskúlanum í Føroyum
- ✓ Greinar og lýsing um útbúgvingarnar á Setrinum í serligum útbúgvingarblaði í Sosialinum
- ✓ Lýsing og faldari í MESS (føroyskt ungdomsblað)
- ✓ Eru í ferð við at leggja til rættis eitt serligt kunningarátak í Miðlahúsinum í mai, har málbólkurin eru fólk, sum eru liðug við miðnámskúlaútbúgvingina.

Kunningin varð tikin til eftirtektar. Stýrið var væl nøkt við arbeiðið hjá PR bólkinum og heldur tað hava stóran týdning, at lýsingar- og kunningarátøkini hjá Fróðskaparsetrinum eru samskipað.

13. **Kunning um arbeiðið í leiðarabólkinum.** (J.nr. (3) 10-01-20070020).

Rúna Hjelm greiddi frá arbeiðinum í leiðarabólkinum í tíðarskeiðnum frá 1. oktober 2009 og til nú. Evni, sum leiðarabólkurin hevur tikið upp til viðgerðar, eru millum annað menning av einari felags eftirmetingarskipan av útbúgvingunum á Setrinum, samskipan av pisuskeiði fyri nýggj lesandi í heyst, møguligt tvørgangandi útbúgvingarsamstarv á Setrinum við at skipa útbúgvingarnar eftir sama leisti. Kunningin varð tikin til eftirtektar, og stýrið gav til kennar, at stýrið tekur fult undir við slíkum skipanum og átøkum, ið tryggja, at tilfeingið verður fullnýtt og mennir felags samleikan hjá Fróðskaparsetri Føroya.

14. **Kunning um arbeiðið við at dagføra próvbókina.** (J.nr. (3) 10-05-20070040).

Rúna Hjelm greiddi frá, at ein arbeiðsbólkur arbeiðir við at dagføra próvbókina á Setrinum. Í próvbókini verða skeið, próvtøl, lesandi, próvdómarar o.a. skjalfest. Endamálið við menningararbeiðinum er millum annað at gera próvbókina meiri brúkaravinarliga, at fleiri, eisini lesandi, skulu fáa atgongd til upplýsingar í próvbókini út frá avmarkaðum brúkaraprofilum og –rættindum, og at tað skal vera lættari at fáa atgongd til fleiri hagtøl um lesandi og útbúgvingar á Setrinum. Kunningin varð tikin til eftirtektar.

15. **Kunning um nýggjar starvssetanir á Setrinum.**

Jóan Pauli Joensen kunnaði um nýggjar starvssetanir á Setrinum. Kunningin varð tikin til eftirtektar.

16. **Kunning um nýggju samfelagsfrøðiútbúgvingina á Søgu- og samfelagsdeildini.** (J.nr. (3) 10-41.01-20070011).

Jóan Pauli Joensen kunnaði um nýggju samfelagsfrøðiútbúgvingina á Søgu- og samfelagsdeildini. Tað verður lagt upp til, at tey lesandi fylgjast tvey tey fyrstu árin, meðan tey triðja árið kunnu velja millum ymisku fakini á deildini. Undirvísingin fyrstu tvey árin verður framd, men lesandi kunnu sleppa inn á útbúgvingina á hvørjum ári, tvs. at 1. árs og 2. árs lesandi fylgjast fyrstu árin. Við hesi seinastu broytingini verður mettt, at tað er møguligt at taka nýggj lesandi inn á hvørjum ári við somu játtan. Kunningin varð tikin til eftirtektar.

17. **Ymiskt.**

Stýrið var samt um, at stýrið skal seta av 6. og 7. mai 2010 av til komandi stýrisfund í mai.